



Calvary Burmese Church, 755, 8th Street, NW Washington DC 20001, Tel; (202) 347-8355, www.geocities.com/aromadc; www.cbc-dc.com

March 2009 အတွဲ ၆၊ အမှတ် ၃။

ကရားပြန်မာအသင်းတော်(ငါ့ရှင်တန်ခိုးစီ)စံလေ့နှင့်သာသနာပြုငြိမ်းချမ်းရေးအဖွဲ့ထုတ်ဝေသည်။

ခရစ်တော်သည်ငါတို့ကိုချစ်တော်မူသောအားဖြင့်၊ ဘုရားသခင်ရှေ့တော်၌မျှော်ကြိုငါ့အနှံ့ရှိစေခြင်းငှါ၊ ကိုယ်ကိုယ်ဆက်ကပ်၍ယစ်ပူဇော်လျက်၊ ငါတို့အထွက်ခွန်တော်မူသည်နှင့်ထူးသင်တို့သည်မေတ္တာတရား၌ကျင့်လည်ကြလော့။ (ဧဖက် ၅:၂)

ယခုလဖတ်စရာ

- နောင်တနှင့်ပြန်လာခြင်း၏အကျိုး
- မှန်ကန်စွာချိန်ဆတတ်ပါစေ
- နောက်လှည့်မကြည့်နှင့်

ဝိညာဉ်ရေးအကြံပေး

သိက္ခာတော်ရဆရာစောလယ်ထူး

အယ်ဒီတာအဖွဲ့

ဦးကမ် (ထုတ်ဝေရေး)
ukamaroma@gmail.com
သောင်းနိုး (ကွန်ပျူတာစာတည်း)
thawngnoaroma@gmail.com

ကွန်ပျူတာစာစီ

တိုးတိုးခိုင်

စာမူပေးပို့လိုသူများအောက်ပါ
လိပ်စာသို့ပေးပို့နိုင်ပါသည်။

3401 Sudlersville South
Laurel, MD 20724
Tel: 301-776-6820

နောင်တနှင့်ပြန်လာခြင်း၏အကျိုး

‘ငါတို့ရှိသမျှသည် သိုးကဲ့သို့လမ်းလွဲလျက်၊
ကိုယ်လမ်းသို့ အသီးအသီး လိုက်သွားကြ
သည်ဖြစ်၍၊ ထာဝရဘုရားသည် ခပ်သိမ်းသော
ငါတို့၏အပြစ်များကို သူ့အပေါ်၌တင်တော်မူ၏’
(ဟေရှာယ ၅၃:၆)

ကျွန်ုပ်တို့သည် ဘုရားသခင်ရှေ့တော်၌
သိုးကဲ့သို့ဖြစ်ပါသည်။ ဘုရားသခင်၏ သိုးခြံ၌
ရှိသောသိုးများမှာ လုံခြုံမှုရှိသည်။ စားဖို့၊ နေဖို့၊
အိပ်ဖို့ မှစ၍ လိုအပ်သမျှဘုရားသခင်က
ကြည့်ရှုပြုစု တာဝန်ယူပါသည်။

သိုးခြံအပြင်၌ရှိသောသိုးများမူကား လုံခြုံမှု
ငြိမ်ဝပ်မှုမရှိ၊ ဘုရားသခင်၏ တာဝန်ယူကြည့်
ရှုမှုကို မခံရပါ။ ဘုရားသခင်နှင့် အဆက်ပြတ်
နေကြသောသူများသည် လမ်းလွဲနေသော

သိုးကဲ့သို့ဖြစ်သည်။ ထိုသူများသည် မိမိကောင်း
မည်ထင်သည့်လမ်းကိုလျှောက်ကြသည်။
မိမိဉာဏ်ကိုအမှီပြုပြီးအသက်ရှင်ကြသည်။
ထိုသို့ရှင်ကြရင်း ဟန်ကျသည့်အခါလည်း
ရှိသည်။ ဆုံးရှုံးသည့်အခါလည်း ရှိသည်။ ဘုရား
ရှင်ကိုမသိဘဲ မိမိဉာဏ်ကိုအမှီပြု၍ ရှာဖွေ
ရရှိသော အကျိုးစီးပွားနှင့်ဘုရားရှင် ကိုသိရှိပြီးမှ
ရရှိသောကောင်းချီးသည် မတူပါ။ များစွာ
ခြားနားပါသည်။

ပျောက်သောသိုး၏အပြေအနေ

‘သင်တို့တွင် တစ်စုံတစ်ယောက်သောသူ၌
သိုးတစ်ရာရှိ၍ သိုးတစ်ကောင်ပျောက်လျှင် ကိုး
ဆယ့်ကိုးကောင်သောသိုးတို့ကို တောတွင်

You are Heaven's Custom Design !

ထားခဲ့ပြီးမှ ပျောက်သောသိုးတစ်ကောင်ကို မတွေ့မှီတိုင်အောင် သွား၍မရှာဘဲ နေမည် လော' (လူ ၁၅:၃)

သခင်ခရစ်တော်မိန့်တော်မူသော ဤဥပမာ၌ သိုးတစ်ရာရှိသောသိုးထိန်းတစ်ဦးသည် သိုးတစ်ကောင်ပျောက်သွားပါက ကျန်သိုးများကိုထားခဲ့ပြီးမှ ပျောက်သောသိုးတစ်ကောင်ကို မတွေ့တွေ့အောင် ရှာမည်ဟု ဖော်ပြထားပါသည်။

သိုးခြံသည် အသင်းတော်ကိုပုံဆောင်ခြင်း ဖြစ်ပါသည်။ သိုးခြံအတွင်း၌ရှိသောသိုးတို့သည် လုံခြုံ၍ စားစရာသောက်စရာနေရာ ပြည့်စုံပြီး ကောင်းစွာပြုစုခြင်းခံရသကဲ့သို့၊ အသင်းတော်တွင်း၌ ရှိသောယုံကြည်သူတို့၏ အသက်တာလည်လည်းလုံခြုံမှုရှိသည်သာမက ဘုရားသခင်၏မစမူ ကောင်းချီးနှင်းပြည့်စုံစွာ ခံစားရပါသည်။ သိုးခြံတွင်း၌ ပျောက်သောသိုးသည် လုံခြုံမှုမရှိသည်သာမက ငြိမ်သက်ခြင်းလည်း ရှိမည်မဟုတ်ပေ။ အန္တရာယ်ကျရောက်လာမည်ကို အစဉ် စိတ်ပူနေရမည် ဖြစ်သည်။ ပျောက်သောသိုးက ခြေဦးတည့်ရာ သွားရသည်။ ရရာအစာကို ရှာစားရသည်။ သိုးရုပ်မပေါက်ပါ။ ရံဖန်ရံခါ မြက်ကောင်း စားရသော်လည်း အန္တရာယ်ကိုကြောက်နေရသည်။ တခါတရံဟန်ကျပြီး အဆင်ပြေသယောင်ထင်ရသော်လည်း စိတ်နှလုံး၌ ခြိမ်သက်ခြင်းမရှိ။

ထို့အတူ လောကထဲ၌ ပျောက်နေပြီး ဘုရားသခင်ထံသို့ပြန်မရောက်သေးသော

သူမှာလည်း အသက်တာ၌ ကိုယ့်နည်းကိုယ့်ဟန်နှင့်အသက်ရှင်နေရသဖြင့် တစ်ခါတစ်ရံ ဟန်သလိုလိုရှိသော်လည်း၊ တခါတရံလည်း နုနုပြဿနာနှင့် ကြုံရသည်။ ဘုရားထံသို့ပြန်ရောက်လာသောသူမူကား၊ ဘုရားသခင်၏ ရောင်ပြန်ဟပ်မှုကြောင့် အရောင်တောက်လာပါသည်။ ပျောက်သောသိုးကို သိုးထိန်းက ရှာသလို၊ ပျောက်သောသူကို ဧဝံဂေလိဆရာများအားဖြင့် ဘုရားသခင်က ရှာလျှက်ရှိပါသည်။ ဘုရားရှင်ထံသို့ပြန်မရောက်သေးသော သူကား နုနုပြဿနာထဲမှာ ကျင်လည်နေကြရသည်။ နုနုပြဿနာထဲ၌ ဘုရားကိုခေါ်သောသူများမူကား ဘုရား၏သက်သေကိုတွေ့ပြီး ဘုရားသခင်ထံသို့ ပြန်လာကြသူများစွာရှိပါသည်။ ပျောက်သောသိုးကို သခင်ကရှာ၍တွေ့သည့်အခါ ပခုံးပေါ်တင်ထမ်းပြီးဝမ်းမြောက်စွာ ပြန်လာပါသည်။ ပျောက်သောသူသည်နုနုပြဿနာထဲမှ ဘုရားရှင်ကိုတွေ့သွားသည်အခါ ဘုရားသခင်က ဝမ်းမြောက်စွာဖြင့်ကြိုဆိုပါသည်။ ထိုသူ၏အသက်တာက သစ်လွင်ပြီး ခြားနားသွားပါသည်။ ပျောက်သောသူသည် ဘုရားသခင်ကိုမသိမှီက နုနုပြဿနာထဲ၌ အဖြေမရှိ၊ မိမိဉာဏ်နှင့် လျှောက်လှမ်း၍ အာမခံချက်မရှိ။ တစ်ချိန်လုံးစိုးရိမ်ပူပန်စိတ်တို့ဖြင့် အသက်ရှင်ရသော်လည်း၊ ဘုရားရှင်ထံသို့ ပြန်ရောက်ပြီးနောက် လုံခြုံမှုရှိရှိမျှမက ငြိမ်ဝပ်စွာအိပ်၍ပျော်သောအခွင့်ကို ဘုရားသခင်အားဖြင့် ရရှိပါသည်။ ဘုရားသခင်၌ စားဖို့၊ သောက်ဖို့၊ နေဖို့မပူရပါ။ သိုးခြံထဲ၌ ရှိသောသိုး၏အသက်တာ ပြည့်စုံသကဲ့သို့၊

ဘုရားသခင်ထံပြန်၍ ရောက်ရှိလာသူအား ကိုယ်တော်ကပြည့်စုံစွာတာဝန်ယူပါသည်။

ပျောက်သောသား၏ခံယဉ်းမှု

(လူ ၁၅:၁၁-၂၄) တွင် ပျောက်သောသားအကြောင်းဖော်ပြထားသည်ကို တွေ့ရသည်။ သားနှစ်ယောက်အနက် သားအငယ်က အဖေမသေမှီ အဖေထံမှအမွေတောင်းပါသည်။ အမွေသည် ဖခင်သေမှ ဖခင်၏စိမ့်ခွဲမှုဖြင့် ရယူရသောအရာဖြစ်သော်လည်း သားငယ်၌ ထိုအစီအမံကို မနာခံလိုသောသဘော၊ ပုန်ကန်လိုသောသဘောနှင့် ကိုယ့်လမ်းကိုယ်လျှောက်ချင်သောသဘောရှိကြောင်း တွေ့ရသည်။ ထိုသို့သောသားမျိုးကို ဓမ္မဟောင်းကာလက ကျောက်ခဲနှင့်ပစ်၍ အသေသတ်စေပါသည်။

'အဘ၌ ဆိုးသောသား၊ ခက်ထန်သော သဘောရှိ၍ မိဘစကားကို နားမထောင်သောသား၊ မိဘတို့ဆုံးမသော်လည်း ဆုံးမခြင်းကို မခံသောသားရှိလျှင် မိဘတို့သည် ထိုသားကို ဆွဲကိုင်၍ မြို့၌အသက်ကြီးသူတို့ရှိရာ မြို့တံခါးဝသို့ ဆောင်ခဲ့ပြီးလျှင် .မြို့သားယောက်ျားအပေါင်းတို့သည် ထိုသားကို ကျောက်ခဲနှင့်ပစ်၍ အသေသတ်ကြမည်' (တရား ၂၁:၁၈-၂၂)

ယခုဖခင်က ထိုသို့မပြု သားဆန္ဒအတိုင်းပေး၍ လွှတ်လိုက်ပါသည်။ သားငယ်သည် ငွေရသည်နှင့်ဝေးစွာသောပြည်ကို ထွက်သွားပြီး ကာမဂုဏ်၌လွန်ကျူး၍ သောက်စားသုံးပြုနေသဖြင့် ရှိသမျှဥစ္စာကုန်သွားပါသည်။ ဥစ္စာပေါများစဉ်က သုံးပြုနေနိုင်သော်လည်း

ယခုခေါင်းပါးလာသဖြင့် ချို့တဲ့ခြင်းနှင့် ဒုက္ခပြဿနာက အစပြုလာပါသည်။ ထိုသားသည် မိမိလုပ်ချင်တာလုပ်ပြီး ရှိသမျှကုန်၍ အလွန်ဆင်းရဲခြင်းသို့ရောက်လျှင် ရရာအလုပ်ကိုဝင်၍လုပ်သဖြင့် သခင်တစ်ဦးထံ၌ ဝက်ကျောင်းသော အလုပ်ကိုဝင်လုပ်ရပါသည်။ ထိုသားသည် ‘ဂျူး’ ဖြစ်သည်။ ‘ဂျူး’ လူမျိုးတို့ကဝက်သားမစားရ ရှိသာမက ဝက်ကိုပင် မမွေးရပါ။ ဝက်သည်သူတို့အတွက် ရွံရှာဖွယ် ဖြစ်သည်။ သို့သော် ယခုထိုသားငယ်သည် ဒုက္ခရောက်ပြီး စားစရာမရှိသဖြင့် ဝက်ကျောင်းသားအလုပ်ကို ဝင်၍လုပ်ရခြင်းဖြစ်ပါသည်။ ဘုရားသခင်ကိုကျောခိုင်း၍ ထွက်ခွာသွားသောသူ၏ အသက်တာသည် ထိုသို့ဖြစ်ပါသည်။

ပျောက်သောသူတို့ကို ဘုရားသခင်က ဧဝံဂေလိ ဆရာများကို စေလွှတ်၍ ရှာဖွေပါသည်။ သားအခွင့်အရာကိုရပြီးမှ ပျောက်သွားသောသားမူကား မိမိအသက်တာကို မိမိစစ်ဆေး၍ မိမိအခြေအနေမှန်ကိုမြင်ပြီး နောင်တနှင့် ဘုရားသခင်ထံသို့ ပြန်လာဖို့ ဖြစ်ပါသည်။

သားငယ်သည် မိမိရှိသမျှဥစ္စာကုန်ဆုံးစဉ်ကပင် နောင်တရချင်နေပြီဖြစ်သည်။ သူသည် ဝက်တို့ကိုထိန်းကျောင်းနေစဉ် အလွန်ငတ်မွတ်သဖြင့် ဝက်တို့စားသောပဲတောင့် ကိုပင် စားချင်မတတ်မွတ်သိပ်မှ ပြင်းပြသည့်အခြေသို့ ရောက်ခဲ့ပါသည်။ သူသည်သူငွေသားဖြစ်သည် အဆိုးဆုံးအခြေအနေကို ကြုံတွေ့ ခံစားနေရပါသည်။

ဘုရားသခင်နှင့် ဝေးဝေးနေသောသူတို့၏ အသက်တာသည် ထိုကဲ့သို့ပင်ဖြစ်ပါသည်။ သားငယ်သည် ဝက်စားသောပဲတောင့်ကို စားချင်မတတ်ဖြစ်သော်လည်း မစားခဲ့ရပါ ထိုအချိန်၌ သူသည်ဖခင်အိမ်၌ နေခဲ့ရသော အချိန်ကို ပြန်၍စဉ်းစားပါသည်။ သူသည်မိမိမှားယွင်းခဲ့မှုကိုပြန်ပြီး နောင်တရလျက်ရှိသည်။ ဖခင်အိမ်၌ရှိသောအခစားသူများက ဝစ္စာစားကြရသည်။ မိမိက သေအောင်အတတ်ခံရသည်။ အဘထံသို့ပြန်သွားတော့မည်။ ရောက်လျှင် “အဘ.. ကျွန်ုပ်သည် ဘုရားသခင်ကို၎င်း၊ ကိုယ်တော်ကို၎င်း၊ ပြစ်မှားပါပြီ။ ယခုမှ စ၍ သားဟုခေါ်ခြင်းကိုမခံထိုက်ပါ။ သူငှားအရာ၌ ထားဖို့ရန်ပြောမည်ဟုအကြံရှိလျှက် ထ၍ အဘထံသို့ပြန်လာခဲ့ပါသည်။ မိမိအပြစ်ကို မြင်၍ နောင်တစိတ်နှင့် ကျိုးပဲ့သောနှလုံးသား နှင့် ပြန်လာသောသား၏နှလုံးသား၌ နှိမ့်ချခြင်း သဘောပါရှိပါသည်။ ဘုရားရှင်ထံသို့ပြန်လာလို သောလူတိုင်း၏ အသက်တာ၌အလှူငွေမလို အခြားမည်သည့်အရာမျှ မလိုပါ။ ကျိုးပဲ့သောနှလုံးသားနှင့်နှိမ့်ချခြင်းသဘောသာ လိုအပ်ပါသည်။ ဤနေရာ၌ နောင်တစိတ်နှင့်ဖခင်ထံပြန်လာသောသား၏ နှလုံးသားကို စဉ်းစားပါက ဖခင်ဖြစ်သူကလက်ခံပါ့မလားဟူသော စိုးရိမ်စိတ်၊ ပူပန်စိတ်ဖြင့်ပြည့်နေမည် ဖြစ်သလို၊ သားငယ်၏ အဖအိမ်သို့အပြန်ခြေလှမ်း တို့သည်လည်း စိုးရိမ်စိတ်တို့ဖြင့် လေးလံနေမည်သာဖြစ်သည်။

နောင်တနှင့်ပြန်လာခြင်း၏အကျိုး

ပျောက်သောသားငယ်သည် အဖအိမ်သို့အပြန်လမ်းတွင် ဝေးဝေးနေရာ၌ ရှိသေးသော်လည်း အဘသည် အဝေးမှပင် သူ့ကိုမြင်တွေ့ပါသည်။ အဘသည်သားကို မြင်တွေ့သည်နှင့် သား၏နှလုံးရှိသောအခြေအနေကိုမြင်လျှင် သနားသောစိတ်ရှိ၍ ပြေးသွားပြီး လည်ပင်းကိုပိုက်ဖက်လျှက် နမ်းရှုံ့ပါသည်။ အဘဖြစ်သူသည် သားငယ်အိမ်မှထွက်သွားသည့် အချိန်မှစ၍၊ နောင်တစိတ်နှင့် မိမိအမှားကိုမြင်ပြီး ပြန်လာမည့်အချိန်ကို နေ့စဉ်စောင့်မျှော်နေပါသည်။ ထို့ကြောင့် သားပြန်လာသည်ကို အဝေးကပင် တွေ့မြင်ခြင်းဖြစ်ပါသည်။ ဝက်ကျောင်းရာမှ ပြန်လာသောသားသည် ညစ်ထေးနေမည်ဖြစ်သည်။ သို့သော်ဖခင်သည် သားအား ခွင့်လွှတ်ခြင်းဖြင့်ဖက်ရမ်းပြီးနမ်းရှုံ့ပါသည်။

ယနေ့ကျွန်ုပ်တို့အသက်တာ၌ ထိုသားငယ်ကဲ့သို့ ဝက်စားကိုပင်စားချင်မတတ် အခြေအနေမျိုး၌ ရှိနေပါသလား သို့ဖြစ်လျှင် နောင်တစိတ်နှင့် ဘုရားသခင်ထံသို့ပြန်လာပါ။ ဖခင်သည်သားငယ်ကို လက်ခံသကဲ့သို့ ဘုရားသခင်သည်ကျွန်ုပ်တို့ကို ဝမ်းမြောက်စွာ ကြိုဆိုလက်ခံဖို့ရန် စောင့်မျှော်နေပါသည်။ ဖခင်သည် နောင်တနှင့်ပြန်လာသော မိမိသားကို လက်ခံရာ၌ သူငှားအနေနှင့် လက်ခံခြင်းမဟုတ်ပါ။ ယခင်ကကဲ့သို့ပင် သားအရာ၌ပြန်၍ လက်ခံချီးမြှောက်ခြင်း ဖြစ်ပါသည်။ အဘက မြတ်သောဝတ်လုံကိုယူခဲ့စေပြီး သူ့အား ဝတ်မြဲစေပါသည်။

ယနေ့ကျွန်ုပ်တို့အပြစ်သားဘဝ၌ ကျင်လည်ပြီး နောင်တစ်တံနှင့်ဘုရားသခင်ထံ ပြန်လာပါက ဘုရားသခင်သည် ကျွန်ုပ်တို့ကို သားအနေနှင့် လက်ခံပြီးပြောင့်မတ်ခြင်း ဝတ်လိုက် ဝတ်ဆင်စေပါသည်။ တဖန် အဘသည် သားအား လက်၌လက်စွပ်တန်ဆာကို ဝတ်ဆင်စေပါသည်။ လက်စွပ်သည် အခွင့်အာဏာကို ဖော်ပြခြင်းဖြစ်ပါသည်။ ဖခင်ကသားအား ယခင်အချိန်အရာနှင့် အာဏာကို ပြန်၍ ပေးပါသည်။

ယနေ့ ဘုရားသခင်၏သားသမီးတိုင်း၌ အာဏာရှိပါသည်။ ကျွန်ုပ်တို့သည် ဘုရားသခင်၏ သားသမီးမှန်ပါက နတ်ဆိုးဝိညာဉ်ဆိုးများကို ကြောက်စရာမလိုပါ။ နတ်ဆိုးဝိညာဉ်ဆိုးများအပေါ်၌ အာဏာရှိပါသည်။ ထိုအာဏာကို ဘုရားသခင်၏အလိုတော်နှင့်အညီ သုံးပိုင်ခွင့် ရှိပါသည်။ ဖခင်သည် သားငယ်အား လက်စွပ်တန်ဆာကိုဝတ်ဆင်စေပြီးနောက် ခြေနှင်းကိုလည်း စီးစေပါသည်။ သားငယ်သည် ကျွန်ကဲ့သို့ပြန်လာသဖြင့် သူ၌ဖိနပ်မရှိပါ။ ကျွန်တို့ကို ကြည့်ပါက သူတို့၌ဖိနပ်မရှိပါ။ သားသည် ကျွန်ကဲ့သို့ပြန်လာသော်လည်း ဖခင်ကသား ကဲ့သို့ပင် ပြန်၍ လက်ခံပါသည်။ ထိုနည်းတူ ကျွန်ုပ်တို့အသက်တာ၌ မိမိတို့အပြစ်များကိုဝန်ခံ၍ ဘုရားသခင်ရှေ့တော်သို့ ပြန်လာသောအခါ ဘုရားသခင်သည် ကျွန်ုပ်တို့ကို ပြောင့်မတ်

သောသူအနေဖြင့်ပြန်၍ လက်ခံပါသည်။ သားအချိန်အရာနှင့် ချီးမြှောက်ခြင်းကို ခံရပါသည်။ ဖခင်သည်သားအား လက်စွပ်တန်ဆာကို ဆင်စေပြီး ခြေနှင်းကိုစီးစေရုံမျှမက ဆူအောင်ကျွေးသော နွားလေးကို သတ်စေပါသည်။ မိမိသားပြန်လာသည် ကိုလက်ခံရုံမျှမက ပွဲလုပ်၍ ဝမ်းမြောက်ခြင်းကိုပြုပါသည်။

ယနေ့နောင်တနှင့်ပြန်လာသော အသက်တာသည် သခင်ခရစ်တော် အတူပါလာသောကြောင့် ဝမ်းမြောက်စရာဖြစ်ပါသည်။ ကျွန်ုပ်တို့အသက်တာထဲ၌ သခင်ခရစ်တော် ဝင်ရောက်လာသောအခါ ပျော်စရာကောင်းပါသည်။ အသက်တာဟောင်းနှင့်မတူခြားနားသော အသက်တာကိုခံစားရပါသည်။ သခင်ခရစ်တော်သည် အောင်မြင်ခြင်း၏ အရှင်ဖြစ်တော်မူပါသည်။ သခင်ခရစ်တော်အတူပါရှိသောသူသည် အိမ်ထောင်၌ သာယာမှုရှိသလို အလုပ်၌ သာယာမှုရှိမည်ဖြစ်သည်။ ကားတိုင်တော်၏တန်ခိုးသည် ကျွန်ုပ်တို့ကို အောင်မြင်စေပါသည်။ ရှင်ပြန်ထမြောက်ခြင်း၏ တန်ခိုးသည် ကျွန်ုပ်တို့ကို အောင်မြင်စေပါသည်။ ရှင်ပြန်ထမြောက်ခြင်း၏တန်ခိုးသည် ကျွန်ုပ်တို့အားအသက်တာဟောင်းနှင့်မတူသော အောင်မြင်ခြင်း၏ တန်ခိုးကိုခံစားစေပါသည်။ ထိုအရှင်သင့်နှလုံးသားထဲ၌ရှိပြီလား ထိုအရှင်သည် သင်၏နှလုံးသားထဲသို့ဝင်ရောက်၍ သင့်

အသက်တာအား အောင်မြင်မှုနှင့် ဝမ်းမြောက်မှုကို ခံစားစေလိုပါသည်။ လောကအရာနှင့် မပြည့်စုံသော်လည်း ဘုရားသခင်အတူပါရှိပါက အားလုံးပြည့်စုံစေပါသည်။ ယနေ့ကုန်ချေးနှုန်းကြီးမြင့်နေသော်လည်းဘုရားသခင် အတူပါရှိသောသူ၏ အသက်တာအတွက် ပြဿနာမရှိပါ။ ကျွန်ုပ်တို့အသက်တာထဲ၌ ကိုယ်တော်ရှင်အတူပါရှိပြီး ကိုယ်တော်ကိုကိုးစားဆိုလှ၍ အသက်ရှင်ပါက ထိုက်တန်သောကောင်းချီးမင်္ဂလာနှင့် လိုအပ်မှုကိုပြည့်စုံစွာ ချပေးမည် ဖြစ်ပါသည်။

ထို့ကြောင့်ကျွန်ုပ်တို့အသက်တာ၌ သခင်ယေရှုခရစ် ကိုကယ်တင်ရှင်အဖြစ် လက်ခံခြင်းအားဖြင့် ‘ထူးခြားသောအသက်တာ’ ‘အောင်မြင်သောအသက်တာ’ ကိုခံစားဖို့ဖြစ်သလို၊ ကိုယ်တော်ကိုကယ်တင်ရှင်အဖြစ် ယုံကြည်ပြီး သား အဖြစ်လက်ခံမှုကိုရပြီးမှပျောက်သော သားကဲ့သို့ လောကထဲ၌ နစ်မွန်းအသက်ရှင်နေပါကလည်း ဘုရားသခင်ထံသို့ နောင်တနှင့်ပြန်လာခြင်းအားဖြင့် ပျော်ရွှင်ဝမ်းမြောက်သောအသက်တာကို ခံစားနိုင်ဖို့ရန် မိမိတို့အသက်တာများကိုပြင်ဆင်ကြဖို့ မေတ္တာနှင့် အသိပေးဝေငှလိုက်ရပါသည်။

‘နာမတော်မြတ်၌’

ဆရာဦးတင်မောင်ညို